

# Орч-нутгт намрин тәрә тәрлгън делгрдж йовна

Орч-нутгт намрин тәрә тәрлгън өргәр делгрдж кегддж йовна.

Августин 20 күртл, иргч джилин ургъцин төлә нәәмн сай гектар газр тәргддж одв, эн — намрар тәрх цуг тәрәнә тавна кесн нег хувнь. Российск Федерацин ик-зу райодар тәрә тәрлгънә гүргү болджана, долан сай гар гектар тәргддж одв. Түрүн сай гектар газран Украин тәрчкв. Белоруссд, Казахстанд, Эстонд, Грузин болн Арменә уулин райодар тәрә тәрлгън эклчкв. СССР-н селәнә эдлахун министерствд ТАСС-н корреспондент иигдж соньсхв: намрар тәрдг тәрән орч-нутгт зөвәр ик агъу эзлнә,

эн дөчн сай шаху гектар газрт тәргднә. Терүнә өрәл шахунь цагъан гуйрин буудя. Намрар тәрдг тәрән, эврәннь эзлгч ормсарн хаврар тәрсн тәрәнәс даву сән ургъц өгдгинь оли джилә дамшлтас сәәнәр медгдв. Эн джилин зун Украинә, Северн Кавказин, хар газрта центральн зона болн Иджл көвән кесг колхозмуд болн совхозмуд намрар тәрсн тәрәнә гектар болгънас 20-30 центнер цагъан буудя хурадж авб. Краснодарск крайд «Кубань» гидг совхоз намрар тәрсн гурвн мингъ гар цагъан гуйрин тәрәнәс дундлад гектараснь 34,5 центнер ургъц хурадж авб. Ставропольск

крайин «Темижбекский» гидг совхоз арвн хойр гар мингън гектар газрин агъуд 32-д центнер ургъц ургъадж авб. Зәрм райодар эн джил намрар тәрдг тәрәнә агъу икдүлгдхмн. Улгүрнь, Сталинградск областьд намрин тәрән күс-дундур сай гектар газр эзлхмн, эннь зурагъар темдглснәс дөрвн зун мингън гектар ик болдж гархмн.

Орч-нутгин ик-зу райодин колхозмудар болн совхозмудар намрар тәрә тәрх газр белдгдәд, чиигәр күтц теткдв. Тәрсн тәрән ниигъяр гуудждж гархд цуг аргънь бәәнә.

(ТАСС).